

*śrīḥ*  
*śrīmatē rāmānujāya namaḥ*  
*śrīmatē nigamāntamahādēśikāya namaḥ*  
*śrīsītālakṣmaṇabharataśatrughnahanumatsamēta śrīrāmacandra*  
*parabrahmaṇē namaḥ*

*śrīmadrāmāyaṇē vālmīkiyē ādikāvyaē yuddhakāṇḍē*  
**॥ aṣṭādaśādhikaśatatamaḥ sargaḥ ॥**

*This document has been prepared by*  
*Sunder Kidāmbi*  
*with the blessings of*  
*śrī raṅgarāmānuja mahādēśikan*  
*His Holiness śrīmad āṇḍavan śrīraṅgam*

śrīḥ  
śrīmatē rāmānujāya namaḥ  
śrīmatē nigamāntamahādēśikāya namaḥ  
śrīsītālakṣmaṇabharataśatrughnahanumatsamēta śrīrāmacandra  
parabrahmaṇē namaḥ

## ॥ aṣṭādaśādhikaśatatamaḥ sargaḥ ॥

citāṃ vidhūya sītāmādāya mūrtimatō'gnidēvasya prakāṣaṇaṃ  
sītāṃ śrīrāmāya samarpya tasyāḥ pavitratāyāḥ  
pramāṇikaraṇaṃ śrīrāmēṇa saharṣaṃ sītāyāḥ svīkaraṇaṃ ca

ētacchrutvā śubhaṃ vākyam  
pitāmahasamīritam |  
aṅkēnādāya vaidēhī -  
mutpapāta vibhāvasuḥ || 6.118.1 ||

vidhūyātha citāṃ tāṃ tu  
vaidēhīṃ havyavāhanaḥ |  
uttasthau mūrtimānāśu  
gṛhītvā janakātmajāṃ || 6.118.2 ||

taruṇādityasaṅkāsāṃ  
taptakāñcanabhūṣaṇām |  
raktāambaradharāṃ bālāṃ  
nīlakuñcitamūrdhajām || 6.118.3 ||

akliṣṭamālyābharaṇāṃ  
tathārūpāmaninditām |

dadau rāmāya vaidēhī -

maṅkē kṛtvā vibhāvasuḥ || 6.118.4 ||

abravīt tu tadā rāmaṃ

sākṣī lōkasya pāvakaḥ |

ēṣā tē rāma vaidēhī

pāpamasyāṃ na vidyatē || 6.118.5 ||

naiva vācā na manasā

naiva buddhyā na cakṣusā |

suvṛttā vṛttaśauṭīryaṃ

na tvāmatyacaracchubhā || 6.118.6 ||

rāvaṇēnāpanītaiṣā

vīryōtsiktēna rakṣasā |

tvayā virahitā dīnā

vivaśā nirjanē satī || 6.118.7 ||

ruddhā cāntaḥpurē guptā

tvaccittā tvatparāyaṇā |

rakṣitā rākṣasībhiśca

ghōrābhirghōrabuddhibhiḥ || 6.118.8 ||

pralōbhyamānā vividhaṃ

tarjyamānā ca maithilī |

nācintayata tadrakṣa -

stvadgatēnāntarātmanā || 6.118.9 ||

viśuddhabhāvāṃ niṣpāpāṃ

pratigṛhṇīṣva maithilīm |

na kiñcidabhīdhātavyā  
ahamājñāpayāmi tē || 6.118.10 ||

tataḥ prītamanā rāmaḥ  
śrutvaivaṃ vadatāṃ varaḥ |  
dadhyau muhūrtaṃ dharmātmā  
harṣavyākulalōcanaḥ || 6.118.11 ||

ēvamuktō mahātējā  
dhṛtimānuruvikramaḥ |  
uvāca tridaśāsrēṣṭhaṃ  
rāmō dharmabhṛtāṃ varaḥ || 6.118.12 ||

avaśyaṃ cāpi lōkēṣu  
sītā pāvanamarhati |  
dīrghakālōṣitā hīyaṃ  
rāvaṇāntaḥpurē śubhā || 6.118.13 ||

bālīṣō bata kāmātmā  
rāmō daśarathātmajaḥ |  
iti vakṣyati māṃ lōkō  
jānakīmaviśōdhya hi || 6.118.14 ||

ananyahṛdayāṃ sītāṃ  
maccittaparirakṣiṇīm |  
ahamapyavagacchāmi  
maithilīṃ janakātmajāṃ || 6.118.15 ||

imāmapi viśālākṣiṃ  
rakṣitāṃ svēna tējasaḥ |

rāvaṇō nātivartēta

vēlāmiva mahōdadhiḥ || 6.118.16 ||

pratyayārthaṃ tu lōkānāṃ

trayāṇāṃ satyasaṃśrayaḥ |

upēkṣē cāpi vaidēhīṃ

praviśantīṃ hutāśanam || 6.118.17 ||

na hi śaktaḥ suduṣṭātmā

manasāpi hi maithilīm |

pradharaṣayitumaprāpyāṃ

dīptāmagñiśikhāmiva || 6.118.18 ||

nēyamarhati vaiklavyaṃ

rāvaṇāntaḥpurē satī |

ananyā hi mayā sītā

bhāskarasya prabhā yathā || 6.118.19 ||

viśuddhā triṣu lōkēṣu

maithilī janakātmajā |

na vihātuṃ mayā śakyā

kīrtirātmavatā yathā || 6.118.20 ||

avaśyaṃ ca mayā kāryaṃ

sarvēṣāṃ vō vacō hitam |

snigdhānāṃ lōkanāthānā -

mēvaṃ ca vadatāṃ hitam || 6.118.21 ||

ityēvamuktvā vijayī mahābalaḥ

praśasyamānaḥ svakṛtēna karmaṇā |

*samētya rāmaḥ priyayā mahāyaśāḥ*

*sukhaṃ sukhārḥō'nubabhūva rāghavaḥ || 6.118.22 ||*

*|| ityārṣē śrīmadrāmāyaṇē vālmīkiyē ādikāvye  
yuddhakāṇḍē aṣṭādaśādhikaśatatamaḥ sargaḥ ||*